

## SCRIPT OF MORNING GOJRI NEWS BULLETIN 22APR 2026

1015HRS

مارنگ گوجری نیوز بولین 22 اپریل 2026

\*\*\*\*\*

یوہ آکاشوانی جموں ہے ، محمد اکرم تیں خبر سَنو۔

\*\*\*\*\*

### PAHALGAM ATTACK ANNIV

اج پہلگام دہشت گرد حملہ غی پہلی برسی ہے۔ جس مانہہ گزشتہ سال جموں کشمیر مانہہ پہلگام گا بانسران وادی مانہہ دہشت گرداں نے 26 افراد ، جن مانہہ زیادہ تر سیاح تھا نانہہ گولی مار غے ہلاک کردتو تھو۔ پوری قوم اُن لوکاں نانہہ یاد کررئی ہے جہیڑا بانسران وادی مانہہ اپنا اہل خانہ نال خوشی گا لمحات تیں لطف اندوز ہوتاں ماریا گیا تھا۔ اپنا پیاراں نانہہ یاد کرتا واں غم زدہ خانداناں غو کہنو ہے کہ ایک سال گزرن غے باوجود وی درد بدستور برقرار ہے۔ اس حملہ نے ملک پھر نانہہ صدمو پُجایو تھو۔ جس غی وجہ نال بھارت نے اپریشن سندھور شروع کیو۔ جہیڑو پاکستان مانہہ دہشت گرداں گا لانچ پیڈ نانہہ نشانہ بنان اَلو فوجی جواب ہے۔ اس توں علاوہ بھارت نے ایک سماجی میڈیا پوسٹ مانہہ دہشت گردی گا مرتکب، افراد نانہہ سخت خبردار کیو ہے کہ جد انسانیت گی حد چار کی جے تان جواب مُفید کُن وے۔

\*\*\*\*\*

### SECURITY JK PAHALGAM

جموں کشمیر گا سیاحتی مقامات ور حفاظت بدا دتی گئی ہے تے تمام حفاظتی ایجنسیاں نانہہ کسے وی ممکنہ تخریبی سرگرمیاں غے خلاف چوکس رہن غی ہدایت دتی گئی ہے حُکام نے جامع حفاظتی جائیزہ کیا ہیں۔ تے سخت حفاظتی اقدامات نانہہ نافذ کیو ہے۔

\*\*\*\*\*

### PM PAHALGAM

وزیر اعظم نریندر مودی نے کہیو ہے کہ ملک کسے وی قسم غی دہشت گردی غے سامنے کدیں وی نہیں جھکے گو۔ تے دہشت گرداں گا گھناونا عزائم کدیں وی کامیاب نی وین غا۔ گزشتہ سال اج غے دن دہشت گردانہ حملہ مانہہ مارے گیا معصوم جاناں نانہہ یاد کرتا واں اُنہاں نے کہیو کہ پہلگام دہشت گردی گا بھیانک حملہ گا متاثرین نانہہ کدیں وی پُلیو نی جے غو۔ اس موقع ور لیفٹیننٹ گورنر منوج سنہا تے وزیر اعلیٰ عمر عبداللہ نے وی پہلگام دہشت گردانہ حملہ مانہہ ماریا گیا لوکاں نانہہ یاد کیو۔

\*\*\*\*\*

### MoS GMC UDHM

مرکزی وزیر ڈاکٹر جتندر سنگھ نے کل شام سرکاری میڈیکل کالج ادھمپور گو دورو لائیو تے اُت اُن نے رام نگر بس حادثہ مانہہ زخمی ہوا لوکاں غی حالت بارے جانیو۔ اس دوران اُن غے ہمراہ مقام نمائندہ تے اہلکار تھا۔ مرکزی وزیر نے اُنی۔سی۔یو تے آرٹھوپیڈک وارڈ مانہہ علاج گو جائیزو لیو تے مریضاں نانہہ امداد گو یقین دوايو۔ اس غے بعد میڈیا نال خطاب مانہہ تمام متعلقہ ایجنسیاں گا فوری

جواب واسطے تعریف کی۔ انہاں نے کہیو کہ فوج نے فوراً سب توں پہلاں ہادثہ آلی جدہ پُچ غے زخمیاں نانہہ بچان غی کاروائی کی۔ اپنا دورہ غے دوران مرکزی وزیر نے جدید کریٹیکل کنیر ایمبولینس ایمپ۔ ائل۔ اے۔ ڈی فنڈ غے تحت ادھمپور واسطے دستیاب کران گو اعلان کیو۔

\*\*\*\*\*

## CM MAGAZINE

وزیر اعلیٰ عمر عبداللہ نے کل جموں گا سیول سیکرٹریٹ مانہہ جنوری تیں مارچ 2026 غا شمارا ور مشتمل میگزین سیکس سیزن ششر غی رونمائی کی۔ یوہ شمارو سردیاں گا موسم نانہہ ظاہر کرے تے جموں کشمیر غی خوبصورتی تے سیاحت تیں متعلق بکھ بکھ اقدامات نانہہ پیش کرے۔ یاه میگزین محکمہ سیاحت کشمیر غی جانب تیں تیار کی گئی ہے جس مانہہ مشہور سیاحتی مقامات تے بین العوامی تقریبات غا بارا مانہہ مضامین شامل ہیں۔ وزیر اعلیٰ نے اس کوشش غی تعریف کرتا واں کہیو کہ ایسی میگزین علاقہ غا سیاحتی صلاحیت نانہہ دُنیا بھر مانہہ اُجاگر کرن مانہہ مدد دے۔ اس تیں پہلاں بکھ بکھ اراکین اسمبلی تے وفود نے وی ان تیں ملاقات کی تے اپنا علاقہ غا مسائل پیش کیا، جس ور انہاں نے جلد حل غو یقین دوايو۔

\*\*\*\*\*

## SATISH DOGRI BOOKS

وزیر ستیش شرما نے جموں گا، کے ایل سیگل ہال مانہہ ایک تقریب غے دوران ڈوگری زبان غی چار کتاباں، منوشے، آٹے دیاں چڑیاں، سُنہارا کل، تے کھڈ دے موتی، غی رونمائی کی۔ انہاں نے کہیو کہ حکومت علاقائی زباں نانہہ فروغ دین واسطے سنجیدہ ہے تے مادری زباناں نانہہ محفوظ رکھنو ماری ثقافت غی پہچان ہے۔ انہاں نے ڈوگری بھاشا اکیڈمی غی کوششاں نانہہ سہرايو جھیڑی ادب غا فروغ واسطے کم کررئی ہے۔ اس موقع ور تقریب غی صدارت معروف ادیب ڈاکٹر نرمل ونود نے کی، جد کہ اس مانہہ بکھ بکھ سکالرز، لکھاڑی تے ادب تیں وابستہ افراد نے شرکت کی۔

\*\*\*\*\*

## WEATHER

محکمہ موسمیات غا مرکز نے جموں کشمیر واسطے موسم غی پیشن گوئی جاری کی ہے۔ جس مانہہ 23 اپریل توری موسم خشک رہن غی نشاندہی کی گئی ہے۔ حالانکہ الگ تہلگ مقامات ور ہلکی بارش غا مختصر وقفہ نانہہ وی رد نی کیو جاسکتو اس عرصہ غے دوران کئی مقامات ور دن غا درجہ حرارت مانہہ 2 تیں 4 ڈگری سلسیس توڑی اضافہ گو امکان ہے۔ 24 تیں 25 اپریل توڑی خطہ مانہہ کئی مقامات ور ہلکی بارش چند علاقان مانہہ گرج چمک تے تیز ہواواں غے سنگ بارش غا امکان ہیں۔ 26 تیں 28 اپریل توڑی موسم عام طور ور خشک رے گو۔ اس تیں علاوہ 29 تے 30 اپریل نانہہ چند مقامات ور ہلکی بارش غو امکان ہے۔

\*\*\*\*\*